



सोनेरी हरिण



कोणे एके काळची गोष्ट आहे. सखाराम नावाचा एक गृहस्थ जुगारात हरला आणि स्वतःचे सगळे गमावून बसला. त्याने स्वतःला संपविण्याचे ठरविले. सखाराम एका तळ्याकाठी गेला व त्याने पाण्यात उडी मारली. दुरून एक सोनेरी हरिण हे सगळे बघत होते. सोनेरी हरिण सखारामच्या दिशेने धावले व त्याने सखारामला पाण्याबाहेर काढले. हरिण सखारामला सोडून जाताना म्हणाले की, 'मी तुझे प्राण वाचविले आहेत; मी येथे राहतो हे तू कोणालाही कृपा करून सांगू नकोस.' हरिण गेले आणि सखाराम फक्त त्या सोनेरी हरणाचा विचार करू लागला.

एके दिवशी राजाच्या राणीला स्वप्नात एक सोनेरी हरिण



दिसले. राणीला ते हरिण बघण्याची इच्छा झाली. राजाने राज्यात दवंडी पिटली की, 'ज्याला सोनेरी हरणाबद्दल माहिती आहे त्याने दरबारात यावे, त्याला बक्षिस दिले जाईल.' दवंडी ऐकून सखाराम दरबारात हजर झाला. त्याने राजाला सोनेरी हरणाबद्दल माहिती दिली.

राजाला राणीची इच्छा पूर्ण करायची होती. त्याने सखारामने दिलेल्या माहितीनुसार तळ्याकाठी शिपाई पाठविले. शिपायांनी हरिण पकडून आणले. सोनेरी हरणाने सखारामला दरबारात पाहिले तेव्हाच त्याच्या लक्षात आले की कोणी फितुरी केली. सोनेरी हरणाने राजाला मागील गोष्ट सांगितली. राजाला राग आला. राजाने सखारामला राज्याबाहेर हाकलून दिले. 'जुगारी आणि विश्वासघातकी माणूस आमच्या राज्यात नको' असे राजा म्हणाला. हरणाने प्राण वाचविले असता उपकाराची फेड अपकाराने करायला निघालेल्या सखारामची अवस्था वाईट झाली.